

चारुचर्या

Exported from ambuda.org on 2025-12-23 05:02:34 UTC

1

श्रीलाभसुभगः सत्यासक्तः स्वर्गापवर्गदः ।जयतात् त्रिजगत्पूज्यः सदाचार इवाच्युतः ॥ १ ॥

2

ब्राह्मे मुहूर्ते पुरुषस्त्यजेन्निद्रामतन्द्रितः ।प्रातः प्रबुद्धं कमलमाश्रयेच्छ्रीर्गुणाश्रया ॥ २ ॥

3

पुण्यपूतशरीरः स्यात् सततं स्नाननिर्मलः ।तत्याज वृत्रहा स्नानात् पापं वृत्रवधार्जितम् ॥ ३ ॥

4

न कुर्वीत क्रियां कांचिदनभ्यर्च्य महेश्वरम् ।ईशार्चनरतं श्वेतं नाभूनेतुं यमः क्षमः ॥ ४ ॥

5

श्राद्धं श्रद्धान्वितं कुर्याच्छास्त्रोक्तेनैव वर्त्मना ।भुवि पिण्डं ददौ विद्वान् भीष्मः पाणौ न शन्तनोः ॥ ५ ॥

6

नोत्तरस्यां प्रतीच्यां वा कुर्वीत शयने शिरः ।शय्याविपर्ययाद् गर्भो दितेः शक्रेण पातितः ॥ ६ ॥

7

अर्थिभुक्तावशिष्टं यत् तदश्रीयान्महाशयः ।श्वेतोऽर्थिरहितं भुक्त्वा निजमांसाशनोऽभवत् ॥ ७ ॥

8

जपहोमार्चनं कुर्यात् सुधौतचरणः शुचिः ।पादशौचविहीनं हि प्रविवेश नलं कलिः ॥ ८ ॥

9

न सञ्चरणशीलः स्यान्निशि निःशङ्कमानसः ।माण्डव्यः शूललीनोऽभूदचौरश्चौरशङ्कया ॥ ९ ॥

10

न कुर्यात् परदारेच्छां विश्वासं स्त्रीषु वर्जयेत् ।हतो दशास्यः सीतार्थे हतः पत्न्या विदूरथः ॥ १० ॥

11

न मद्यव्यसनी क्षीबः कुर्याद् वेतालचेष्टितम् ।वृष्णयो हि ययुः क्षीबास्तृणप्रहरणाः क्षयम् ॥ ११ ॥

12

ईर्ष्या कलहमूलं स्यात् क्षमा मूलं हि सम्पदाम् ।ईर्ष्यादोषाद् विप्रशापमवाप जनमेजयः ॥ १२ ॥

13

न त्यजेद् धर्ममर्यादामपि क्लेशदशां श्रितः ।हरिश्चन्द्रो हि धर्मार्थी सेहे चण्डालदासताम् ॥ १३ ॥

14

न सत्यव्रतभङ्गेन कार्यं धीमान् प्रसाधयेत् ।ददर्श नरकक्लेशं सत्यनाशाद् युधिष्ठिरः ॥ १४ ॥

15

कुर्वीत संगतं सद्भिर्नासद्भिर्गुणवर्जितैः ।प्राप राघवसंगत्या प्राज्यं राज्यं विभीषणः ॥ १५ ॥

16

मातरं पितरं भक्त्या तोषयेन्न प्रकोपयेत् ।मातृशापेन नागानां सर्पसत्त्रेऽभवत् क्षयः ॥ १६ ॥

17

जराग्रहणतुष्टेन निजयौवनदः सुतः ।कृतः कनीयान् प्रणतश्चक्रवर्ती ययातिना ॥ १७ ॥

18

दानं सत्त्वमितं दद्यान्न पश्चात्तापदूषितम् ।बलिनात्मार्षितो बन्धे दानशेषस्य शुद्धये ॥ १८ ॥

19

त्यागे सत्त्वनिधिः कुर्यान्न प्रत्युपकृतिस्पृहाम् ।कर्णः कुण्डलदानेऽभूत् कलुषः शक्तियाच्चया ॥ १९ ॥

20

ब्राह्मणान्नावमन्येत ब्रह्मशापो हि दुःसहः ।तक्षकाग्नौ ब्रह्मशापात् परीक्षिदगमत् क्षयम् ॥ २० ॥

21

दम्भारम्भोद्धतं धर्मं नाचरेदन्तनिष्फलम् ।ब्राह्मण्यदम्भलब्धास्त्रविद्या कर्णस्य निष्फला ॥ २१ ॥

22

नासेव्यसेवया दध्याद् दैवाधीने धने धियम् ।भीष्मद्रोणादयो याताः क्षयं दुर्योधनाश्रयात् ॥ २२ ॥

23

परप्राणपरित्राणपरः कारुण्यवान् भवेत् ।मांसं कपोतरक्षायै स्वं श्येनाय ददौ शिबिः ॥ २३ ॥

24

अद्वेषपेशलं कुर्यान्मनः कुसुमकोमलम् ।बभूव द्वेषदोषेण देवदानवसंक्षयः ॥ २४ ॥

25

अविस्मृतोपकारः स्यान्न कुर्वीत कृतघ्नताम् ।हत्वोपकारिणं विप्रो नाडीजङ्घमधश्च्युतः ॥ २५ ॥

26

स्त्रीजितो न भवेद् धीमान् गाढरागवशीकृतः ।पुत्रशोकाद् दशरथो जीवं जायाजितोऽत्यजत् ॥ २६ ॥

27

न स्वयं संस्तुतिपदैर्लानिं गुणगणं नयेत् ।स्वगुणस्तुतिवादेन ययातिरपतद् दिवः ॥ २७ ॥

28

क्षिपेद् वाक्यशरांस्तीक्ष्णान्न पारुष्यव्युपप्लुतान् ।वाक्पारुष्यरुषा चक्रे भीमः कुरुकुलक्षयम् ॥ २८ ॥

29

परेषां क्लेशदं कुर्यान्न पैशुन्यं प्रभोः प्रियम् ।पैशुन्येन गतौ राहोश्चन्द्रार्कौ भक्षणीयताम् ॥ २९ ॥

30

कुर्यान्नीचजनाभ्यस्तां न याच्ञां मानहारिणीम् ।बलियाच्चापरः प्राप लाघवं पुरुषोत्तमः ॥ ३० ॥

31

न बन्धुसंबन्धिजनं दूषयेन्नापि वर्जयेत् ।दक्षयज्ञक्षयायाभूत् त्रिनेत्रस्य विमानना ॥ ३१ ॥

32

न विवादमदान्धः स्यान्न परेषाममर्षणः ।वाक्पारुष्याच्छिरश्छिन्नं शिशुपालस्य शौरिणा ॥ ३२ ॥

33

गुणस्तवेन कुर्वीत महतां मानवर्धनम् ।हनूमानभवत् स्तुत्या रामकार्यभरक्षमः ॥ ३३ ॥

34

नात्यर्थमर्थार्थनया धीमानुद्वेजयेज्जनम् ।अब्धिर्दत्ताश्वरत्नश्रीर्मथ्यमानोऽसृजद् विषम् ॥ ३४ ॥

35

वक्रैः क्रूरतरैर्लुब्धैर्न कुर्यात् प्रीतिसंगतिम् ।वसिष्ठस्याहरद् धेनुं विश्वामित्रो निमन्त्रितः ॥ ३५ ॥

36

तीव्रे तपसि लीनानामिन्द्रियाणां न विश्वसेत् ।विश्वामित्रोऽपि सोत्कण्ठः कण्ठे जग्राह मेनकाम् ॥ ३६ ॥

37

कुर्याद्वियोगदुःखेषु धैर्यमुत्सृज्य दीनताम् ।अश्वत्थामवधं श्रुत्वा द्रोणो गतधृतिर्हतः ॥ ३७ ॥

38

न क्रोधयातुधानस्य धीमान् गच्छेदधीनताम् ।पपौ राक्षसवद् भीमः क्षतजं रिपुवक्षसः ॥ ३८ ॥

39

त्यजेद् मृगव्यव्यसनं हिंसयातिमलीमसम् ।मृगयारसिकः पाण्डुः शापेन तनुमत्यजत् ॥ ३९ ॥

40

शिवेनेव न तुष्टेन बुद्धिर्देया विनाशिनी ।भस्मासुराय वरदः स हि तेन विडम्बितः ॥ ४० ॥

41

न जातूल्लङ्घनं कुर्यात् सतां मर्मविदारणम् ।चिच्छेद वदनं शम्भुर्ब्रह्मणो वेदवादिनः ॥ ४१ ॥

42

गुणेष्वेवादरं कुर्यान्न जातौ जातु तत्त्ववित् ।द्रौणिर्द्विजोऽभवच्छूद्रः शूद्रश्च विदुरः क्षमी ॥ ४२ ॥

विद्योद्योगी गतोद्वेगः सेवया तोषयेद् गुरुम् । गुरुसेवापरः सेहे कायक्लेशदशां कचः ॥ ४३ ॥

स्वामिसेवारतं भक्तं निर्दोषं न परित्यजेत् । रामस्त्यक्त्वा सतीं सीतां शोकशल्यातुरोऽभवत् ॥ ४४ ॥

रक्षेत् ख्यातिं पुनःस्मृत्या यशःकायस्य जीवनीम् । च्युतः स्मृतो जनैः स्वर्गमिन्द्रद्युम्नः पुनर्गतः ॥ ४५ ॥

न कदर्यतया रक्षेल्लक्ष्मीं क्षिप्रपलायिनीम् । युक्त्या व्याडीन्द्रदत्ताभ्यां हृता श्रीर्नन्दभूभृतः ॥ ४६ ॥

शक्तिक्षये क्षमां कुर्यान्नाशक्तः शक्तमाक्षिपेत् । कार्तवीर्यः ससंरम्भं बबन्ध दशकन्धरम् ॥ ४७ ॥

वेश्यावचसि विश्वासी न भवेन्नित्यकैतवे । ऋष्यशृङ्गोऽपि निःसङ्गः शृङ्गारी वेश्यया कृतः ॥ ४८ ॥

अल्पमप्यवमन्येत न शत्रुं बलदर्पितः । रामेण रामः शिशुना ब्राह्मण्यदययोज्झितः ॥ ४९ ॥

नृशंसं क्रूरकर्माणं विश्वसेन कदाचन । जगद्वैरी जरासन्धः पाण्डवेन द्विधा कृतः ॥ ५० ॥

औचित्यप्रच्युताचारो युक्त्या स्वार्थं न साधयेत् । व्याजवालिबन्धेनैव रामकीर्तिः कलङ्किता ॥ ५१ ॥

वर्जयेदिन्द्रियजयी विजने जननीमपि । पुत्रीकृतोऽपि प्रद्युम्नः कामितः शम्बरस्त्रिया ॥ ५२ ॥

न तीव्रतपसां कुर्याद् धैर्यविप्लवचापलम् । नेत्राग्निशलभीभावं भवोऽनैषीन्मनोभवम् ॥ ५३ ॥

न नित्यकलहाक्रान्ते सक्तिं कुर्वीत कैतवे । अन्यथाकृद्विपन्नोऽभूद्धर्मराजो युधिष्ठिरः ॥ ५४ ॥

प्रभुप्रसादे सत्याशां न कुर्यात् स्वप्नसंनिभे । नन्देन मन्त्री निहितः शकटालो हि बन्धने ॥ ५५ ॥

न लोकायतवादेन नास्तिकत्वेऽर्पयेद् धियम् । हरिर्हिरण्यकशिपुं जघान स्तम्भनिर्गतः ॥ ५६ ॥

अत्युन्नतपदारूढः पूज्यान्नैवावमानयेत् । नहुषः शक्रतामेत्य च्युतोऽगस्त्यावमाननात् ॥ ५७ ॥

58

सन्धिं विधाय रिपुणा न निःशङ्कः सुखी भवेत् । सन्धिं कृत्वावधीदिन्द्रो वृत्रं निःशङ्कमानसम् ॥ ५८ ॥

59

हितोपदेशं श्रुत्वा तु कुर्वीत च यथोचितम् । विदुरोक्तमकृत्वा तु शोच्योऽभूत् कौरवेश्वरः ॥ ५९ ॥

60

बहन्नाशनलोभेन रोगी मन्दरुचिर्भवेत् । प्रभूताज्यभुजो जाड्यं दहनस्याप्यजायत ॥ ६० ॥

61

यत्नेन शोषयेद्दोषान्न तु तीव्रव्रतैस्तनुम् । तपसा कुम्भकर्णोऽभून्नित्यनिद्राविचेतनः ॥ ६१ ॥

62

स्थिरताशां न बध्नीयाद् भुवि भावेषु भाविषु । रामो रघुः शिबिः पाण्डुः क्व गतास्ते नराधिपाः ॥ ६२ ॥

63

विडम्बयेन्न वृद्धानां वाक्यकर्मवपुःक्रियाः । श्रीसुतः प्राप वैरूप्यं विडम्बिततनुर्मुनेः ॥ ६३ ॥

64

नोपदेशेऽप्यभव्यानां मिथ्या कुर्यात् प्रवादिताम् । शुक्रषाड्गुण्यगुप्तापि प्रक्षीणा दैत्यसंततिः ॥ ६४ ॥

65

न तीव्रदीर्घवैराणां मन्युं मनसि रोपयेत् । कोपेनापातयन्नन्दं चाणक्यः सप्तभिर्दिनैः ॥ ६५ ॥

66

न सतीनां तपोदीप्तं कोपयेत् क्रोधपावकम् । वधाय दशकण्ठस्य वेदवत्यत्यजत्तनुम् ॥ ६६ ॥

67

गुरुमाराधयेद् भक्त्या विद्याविनयसाधनम् । रामाय प्रददौ तुष्टो विश्वामित्रोऽस्त्रमण्डलम् ॥ ६७ ॥

68

वसु देयं स्वयं दद्याद् बलाद् यद् दापयेत् परः । द्रुपदोऽपह्वी राज्यं द्रोणेनाक्रम्य दापितः ॥ ६८ ॥

69

साधयेद्धर्मकामार्थान् परस्परमबाधकान् । त्रिवर्गसाधना भूपा बभूवुः सगरादयः ॥ ६९ ॥

70

स्वकुलान्यूनतां नेच्छेत् तुल्यः स्यादथवाधिकः । सोत्कर्षेऽपि रघोर्वशे रामोऽभूत् स्वकुलाधिकः ॥ ७० ॥

71

कुर्यात्तीर्थाम्बुभिः पूतमात्मानं सततोज्ज्वलम् । लोमशादिष्टतीर्थेभ्यः प्रापुः पार्थाः कृतार्थताम् ॥ ७१ ॥

आपत्कालोपयुक्तासु कलासु स्यात् कृतश्रमः । नृत्तवृत्तिर्विराटस्य किरीटी भवनेऽभवत् ॥ ७२ ॥

अरागभोगसुभगः स्यात् प्रसक्तविरक्तधीः । राज्ये जनकराजोऽभून्निलेपोऽम्भसि पद्मवत् ॥ ७३ ॥

अशिष्यसेवया लाभलोभेन स्याद् गुरुर्लघुः । संवर्तयज्ञयाच्चाभिर्लज्जां लेभे बृहस्पतिः ॥ ७४ ॥

नष्टशीलां त्यजेन्नारीं रागवृद्धिविधायिनीम् । चन्द्रोच्छिष्टाधिकप्रीत्यै पत्नी निन्द्याप्यभूद् गुरोः ॥ ७५ ॥

न गीतवाद्याभिरतिर्विलासव्यसनी भवेत् । वीणाविनोदव्यसनी वत्सेशः शत्रुणा हृतः ॥ ७६ ॥

उद्वेजयेन्न तैक्षणेन रामाः कुसुमकोमलाः । सूर्यो भार्याभयोच्छित्त्यै तेजो निजमशातयत् ॥ ७७ ॥

पद्मवन्न नयेत् कोषं धूर्तभ्रमरभोज्यताम् । सुरैः क्रमेण नीतार्थः श्रीहीनोऽभूत् पुराम्बुधिः ॥ ७८ ॥

नोपदेशामृतं प्राप्तं भग्नकुम्भनिभस्त्यजेत् । पार्थो विस्मृतगीतार्थः सासूयः कलहेऽभवत् ॥ ७९ ॥

न पुत्रायत्तमैश्वर्यं कार्यमार्यैः कदाचन । पुत्रार्पितप्रभुत्वोऽभूद् धृतराष्ट्रस्तृणोपमः ॥ ८० ॥

न शत्रुशेषदूष्याणां स्कन्धे कार्यं समर्पयेत् । निष्प्रतापोऽभवत् कर्णः शल्यतेजोवधार्दितः ॥ ८१ ॥

न लब्धे प्रभुसंमाने फलक्लेशं समाश्रयेत् । ईश्वरेण धृतो मूर्ध्नि क्षीण एव क्षपापतिः ॥ ८२ ॥

श्रुतिस्मृत्युक्तमाचारं न त्यजेत् साधुसेवितम् । दैत्यानां श्रीवियोगोऽभूत् सत्यधर्मच्युतात्मनाम् ॥ ८३ ॥

श्रियः कुर्यात् पलायिन्या बन्धाय गुणसंग्रहम् । दैत्यास्त्यक्त्वा श्रिता देवा निर्गुणान्सगुणाः श्रिया ॥ ८४ ॥

पदाग्निं गां गुरुं देवं न चोच्छिष्टः स्पृशेद् घृतम् । दानवानां विनष्टा श्रीरुच्छिष्टस्पृष्टसर्पिषाम् ॥ ८५ ॥

प्रतिलोमविवाहेषु न कुर्यादुन्नतिस्पृहाम् ।ययातिः शुक्रकन्यायां सस्पृहो म्लेच्छतां गतः ॥ ८६ ॥

87

रूपार्थकुलविद्यादिहीनं नोपहसेन्नरम् ।हसन्तमशपन्नन्दी रावणं वानराननः ॥ ८७ ॥

88

बन्धूनां वारयेद् वैरं नैकपक्षाश्रयो भवेत् ।कुरुपाण्डवसङ्ग्रामे युयुधे न हलायुधः ॥ ८८ ॥

89

परोपकारं संसारसारं कुर्वीत सत्त्ववान् ।निदधे भगवान् बुद्धः सर्वसत्त्वोद्धृतौ धियम् ॥ ८९ ॥

90

विभृयाद् बन्धुमधनं मित्रं त्रायेत दुर्गतम् ।बन्धुमित्रोपजीव्योऽभूदर्थिकल्पद्रुमो बलिः ॥ ९० ॥

91

न कुर्यादभिचारोग्रवध्यादिकुहकाः क्रियाः ।लक्ष्मणेनेन्द्रजित् कृत्याद्यभिचारमयो हतः ॥ ९१ ॥

92

ब्रह्मचारी गृहस्थः स्याद् वानप्रस्थो यतिः क्रमात् ।आश्रमादाश्रमं याता ययातिप्रमुखा नृपाः ॥ ९२ ॥

93

कुर्याद् व्ययं स्वहस्तेन प्रभूतधनसंपदाम् ।अगस्त्यभुक्ते वातापौ कोषस्यान्यैः कृतो व्ययः ॥ ९३ ॥

94

जन्मावधि न तत् कुर्यादन्ते संतापकारि यत् ।सस्मारैकशिरःशेषः सीताक्लेशं दशाननः ॥ ९४ ॥

95

जराशुभ्रेषु केशेषु तपोवनरुचिर्भवेत् ।अन्ते वनं ययुर्धीराः कुरुपूर्वा महीभुजः ॥ ९५ ॥

96

पुनर्जन्मजराच्छेदकोविदः स्याद् वयःक्षये ।विदुरेण पुनर्जन्मबीजं ज्ञानातले हुतम् ॥ ९६ ॥

97

परमात्मानमन्तेऽन्तर्ज्योतिः पश्येत् सनातनम् ।तत्प्राप्त्या योगिनो जाताः शुकशान्तनवादयः ॥ ९७ ॥

98

प्राप्तावधिरजीवेऽपि जीवेत् सुकृतसंततिः ।जीवन्त्यद्यापि मांधातृमुखाः कायैर्यशोमयैः ॥ ९८ ॥

99

अन्ते संतोषदं विष्णुं स्मरेद्धन्तारमापदाम् ।शरतल्पगतो भीष्मः सस्मार गरुडध्वजम् ॥ ९९ ॥

100

श्रव्या श्रीव्यासदासेन समासेन सतां मता ।क्षेमेन्द्रेण विचार्येयं चारुचर्या प्रकाशिता ॥ १०० ॥